

అపురూప సందర్శనం

నేను దేరాడూన్ లో ఉన్న డిఫెన్స్ లాబ్స్ కి వచ్చి నాలుగేళ్ళు కావస్తోంది. ఏమీ తోచని తీరిక సమయంలో సహస్ర ధారకు పోయి అక్కడి ప్రకృతి సౌందర్యం చూస్తూ గడపడం ఒక వేడుక్కా మారింది. పచ్చని కొండల మీంచి నిరంతరం జాలువారే - ఏమానవ హస్తం సోకుని - స్వచ్ఛమైన నీటి ధార ఆ నున్నటి రాళ్ళ మధ్య క్షణ కాలం ఉండి కిందికి పొర్లిపోవడం వల్ల పిల్లలూ పెద్దలూ నిస్సంకోచంగా స్నానాలు చేస్తూ వుంటారు. సహజంగానే ఏర్పడ అక్కడి స్నాన ఘట్టాన్ని లోతు లేకుండా, మునిగి కొట్టుకు పోయే భయం లేకుండా మలచడం వల్ల చిన్న చిన్న పిల్లలు కూడా నిర్భయంగా చేప పిల్లలలా ఆడుకుంటూ ఉంటారు. వివిధ ప్రాంతాల వాళ్ళు చేరి అనేక భాషలు మాట్లాడుతూ చేసే సందడి, ఆ కలయికా నన్ను ముగ్ధుణ్ణి చేస్తూ వుంటుంది.

అలా వెళ్ళి నేనొక సాయంత్రం తిరిగి వస్తున్నప్పుడు నా కాలికి చుట్టుకున్నాడు వెంకట్రావు. టిబెటన్లు ఆమ్మే విదేశీ వస్తువుల్ని ఆశగా చూస్తూ బేరం చేస్తూ అంగడిలో కనబడ్డాడు. ఇద్దరం - ఒకరి క్షేమసమాచారం ఇంకొకళ్లం - ప్రశ్నలు వేసి తెలుసుకున్నాక నాతో రావూ? అని బేలగా అడిగాడు. పిల్లని చంక పెట్టుకుని పెళ్ళికొల్లినట్టు నన్ను తీసుకుని కేదారనాథ్ యాత్ర చేస్తావా? ఎదురు ప్రశ్న వేశాను.

“ఈ పాటికి నీకి ప్రాంత మంతా కొట్టిన పిండి. అనుకోకుండా ఇద్దరం కలిశాం. రెండు రోజులు నా కోసం శలవు పెట్టలేవూ? ఎవరి విశ్వాసాలు వాళ్ళవి.” అనునయించాడు వెంకట్రావు. గడ్డెవల్ ప్రాంతం తిరిగినవాణ్ణికానీ ఏ కారణంగానో కేదారనాథ్ ఎన్నడూ వెళ్ళడం తటస్థించలేదు. వాడే అభ్యర్థనకు కరిగి పోయాను.

ఆంధ్రా యూనివర్సిటీలో చదువు పూర్తి చేశాక ఎవరి దారి వారిదైపోయింది. తర్వాత ఏదో రైలు స్టాప్ ఫామ్ మీద వాడినీ, వాడి భార్యనూ రెండు మూడుసార్లు చూడడం మాట్లాడుకోవడం జరిగింది.

“ కేదారనాథ్ యాత్రీకులు సాధారణంగా హరిద్వార్ లో మకాం పెడతారు. ఇలా ఎలా

వచ్చావ్?" అడిగాను.

"హరిద్వార్ అయినా డెహ్రాడూన్ అయినా పెద్ద తేడా ఏమీ లేదని ఇక్కడ నుంచి కూడా టూరిస్టు బస్సులుంటాయనీ నాతోపాటూ రైల్వో ప్రయాణం చేసిన పెద్ద మనిషి చెప్పాడు. బస్సులు బయలు దేరే వేళ డెహ్రాడూన్ పోయే బస్సు సరిగ్గా నా ఎదరగనే వచ్చి పిలిచినట్టు నిలబడింది. ఇలా వచ్చాను" అన్నాడు.

"నీ శ్రీమతిని తేలేదేం?" నా ప్రశ్న.

"కాళ్ల నొప్పులు. ఇప్పటి దాకా తిరిగింది చాలు. ఇకనేరాలేను. మీరే పొండి ఆనేసింది." తడబడకుండా సమాధానం ఇచ్చాడు. ఆ విరక్తికి కారణం ఉహించగలిగాను. వెంకట్రావు చదువుకునే రోజుల్లో సన్నగా రివటలా ఉండేవాడు. మరి ఈ స్థూలకాయం ఎలా వచ్చేసిందో! అన్నీ ఉన్నా సంతాన యోగం లేదు. ఆ చింత వాడి మొహంలోనూ, అసంతృప్తి వాడి భార్య మాటల్లోనూ నాకు ఇది వరకే స్ఫురించింది. ఈ రోజుల్లో అదొక పెద్ద సమస్య కాదుగా!

ఏ పసిపిల్లనో పిల్లాడినో తెచ్చి ప్రీమగా పెంచుకో, లేదా స్పెషలిస్టుని పంపించు అని సూచాయగా నా అభిప్రాయం ఇది వరలో అందించాను. కానీ ఎందుకు తాత్సారం చేసి నీళ్ళు నములుతున్నారో అర్థం కాలేదు. "ఎరువు సంతానం తెచ్చుకుని పెంచి నావాళ్ళేనని సర్దుకుపోవడం సులభంగా కాదురా..." అన్నాడు. ఇక నేనా యోషయం పట్టించుకోలేదు.

గౌరీ కుండ్ దాకా సాగిన డీలక్స్ టూరిస్టు బస్సులో వెంకట్రావు ఆనందించినది బహుతక్కువ. కడుపు తిప్పిందని వాంతులు చేసుకొని నీరసంగా మొహం వాలాడు. అదిగో లక్ష్మణ జాలా అంటూ ఊగే వంతెనని కిటికీలోంచి చూపించాను. నిరాసక్తంగా చూశాడు. దేవ ప్రయాగలో కొంత సేపు బస్సు నిలిపినపుడు భగీరథీ అలకానందలు కలసి పరవళ్ళు తొక్కుతూ ముందుకు సాగిన దృశ్యం చూపించాను. గుప్త కాశీలోని మెడికల్ షాపులో మాత్రలు కొని ఇచ్చి మంచినీళ్ళు త్రాగించాను.

సాయంత్రం అరు గంటల వేళ సన్నగా చినుకులు పడుతూవుంటే గౌరీ కుండ్ చేరుకున్నాం. డోలీలు కావాలా? అని కొందరూ, పూజలు చేయిస్తారా? అని కొందరూ, గుర్రాలు కావాలా? అని కొందరూ, గదులు చూపిస్తాం అని మరి కొందరూ ఈగల్లా మీద వాలుతూవుండే వాళ్లబారి నుండి తప్పించుకుని ఎత్తుగా ఉన్న ఇరుకైన మార్గం మీద నుంచి సాగిపోయాం. ఎత్తుకెక్కడం వల్ల వచ్చిన ఆయాసంతో వెనుకపడుతూ వున్న వెంకట్రావు పరిస్థితి అర్థం చేసుకున్నాను. ముందు

కాసంత వేడిగా తేనీరు త్రాగిన తర్వాత రాత్రి విశ్రమించడానికి అనువైన గదిని తీసుకున్నాం. నేనొక్కడే అయితే పద్నాలుగు కిలోమీటర్లు కాలినడకనే వెళ్ళడానికి ఇష్టపడేవాణ్ణి. ఏం చెయ్యాలా అని ఆలోచిస్తూ వుంటే నిద్రలోకి జారుకున్న రావు చిన్నగా గుర్రుపెడుతున్నాడు. నలుగురు మోసే డోలీకి అద్దె రానూ పోనూ ఎక్కువ గానే అడుగుతున్నారు. పిట్టూ అనే పేము బుట్టలో కూర్చో బెట్టి ఒక్కడిచే మోయించాలను కుంటే మన వాడిది స్థూలకాయం. గది అద్దె కిచ్చిన సీత్ సంతోషించి మరునాటి ఉదయమే బయలు దేరడానికి రెండు పోనీలు మాట్లాడుకున్నాను.

ఉదయాస్తే స్నాన పానాలు పూర్తి చేసుకుని ఇంకో అర్ధ ఫర్లాంగు ఎత్తు ఎక్కేసరికి అక్కడ ఒక పెద్ద సంతలాగ కనుపించింది. ఎత్తీషన్లు ప్రారంభమైన రోజున బడుల్లో ఉన్నంత హడావిడి ఉంది. అక్కడ "ఇదేమిటి ఈ గుర్రాలు ఇంత పొట్టిగా వున్నాయి" అన్నాడు వెంకట్రావు. అవి పోనీలు. ఇప్పుడు నిన్నూ నన్నూ ఆవే మోసుకుని కేదారనాథ్ వెళ్తాయి అన్నాను. ఇష్టంలేని పిల్లల్ని తెమిల్చి స్కూలుకు సిద్ధం చేస్తే మొరాయింపినట్టు ఆ పోనీలు చుట్టూ మూగిన జనాల ఒత్తిడికి తట్టుకోలేకనో ఏమో విపరీతంగా పేడను వొసర్చింది ఆ స్థలమంతా రొచ్చుగా చేసి పెట్టాయి. జారి పడిపోకుండా మేం చూసి చూసి అడుగు వేసుకుంటూ మాకు కేటాయింపిన రెండు పోనీల మీద కూర్చున్నాం. వెంకట్రావుని పోనీమీద కూర్చోబెట్టి రికాబులో వాడి పాదాలను ఉంచేసరికి మాతల ప్రాణం తోక్కి వచ్చింది. చిన్న తనంలో కనీసం కొయ్య గుర్రాన్నయినా ఎక్కినట్టు లేదు వాడు.

నా గుర్రాన్ని ముందుంచి వెనక మావాడి గుర్రాన్ని ఉంచితే వాడు ధైర్యంగా ఉంటాడు - అని నేను సూచించగానే గుర్రాలు తోలే వాళ్ళిద్దరూ పక్కన నవ్వారు. మీరు ముందుంటే అతన్ని మీరెలా చూస్తారు. అతని వెనకనే మీరు ఉంటే మీరేదైనా మాట్లాడవచ్చు. హెచ్చరిక చెయ్యవచ్చు. ఇంతకీ మేం వెంట వస్తాం కదా. మీ స్నేహితుడికేమీ భయం లేదు అని! ఆ అశ్వచోదకులిద్దరూ గట్టిగా బరోసా ఇచ్చారు. అలా గుర్రాల మీద మేము సాగుతూ ఆ ప్రస్థానంలో - ఆ యాత్రీకుల ప్రవాహంలో కలిసి పోయాము.

బాట అంత సుగమంగా లేదు. అడపా తడపా పడుతున్న వానల మూలంగా పొడైంది. రాళ్ళతో బిగించిన బాట గొగ్గు పళ్ళ వరుసలా ఉండి, మధ్య మధ్య ఖాళీలు, కంతలు ఏర్పడ్డాయి. వాటిని చూసుకుంటూ సహనంతో అడుగులు వేసుకుంటూ వున్న గుర్రాలు వాటిని నమ్ముకున్న మానవ శరీరాన్ని ఎత్తుకి తీసుకు పోతున్నాయి. దేశంలోని భాషలన్నీ నా చెవిని పడుతున్నాయి. స్థూల కాయులు డోలీల్లోనూ, శక్తి హీనులు పోనీల మీదా బలం ఓపికా ఉన్న వాళ్ళు దృఢంగా నేల మీద చేతి కర్రను దాపు చేసుకుంటూ కాలినడకని సాగిపోతున్నారు. భార్య భర్తలు రెండు

గుర్రాల మీద పోతూ మధ్య వేరొక గుర్రం మీద ఇద్దరు పిల్లల్ని ఎక్కించుకుని తరచూ నిద్రపోవద్దని హెచ్చరికలు చేస్తూ తెలుగులో మాట్లాడుకుంటున్నారు. ఆ భాష ఇక్కడ ఎవ్వరికీ అర్థం కాదన్న ధీమాగా నేను వినగలిగేటంత స్పష్టంగా మాట్లాడుకుంటున్నారు.

“చిన్న పిల్లలు కదా. భయపడతారు. సరిగ్గా కూర్చోలేరు. వాణ్ణి మీరూ, దీన్ని నేనూ మనతో పాటూ కూర్చో పెట్టుకుందాం అనుకుంటే అవెధవ విన్నాడు కాడు. అలా వీలు పడదు పొమ్మన్నాడు.” భార్య ఆవేదన వినిపిస్తోంది. భర్తకున్న లౌకిక జ్ఞానంతో బిగ్గరగా నవ్వుతున్నాడు. “అలా చేస్తే వాడికి ఇంకో గుర్రానికి అద్దె ఎలా ముడుతుంది. అవసరం మనదీ, అవకాశం, స్థానబలం వాడివి. ఆ గుర్రాల వాళ్ళు ఏం సంపాదించినా ఈ ఆరు నెలలే, తర్వాత ఈ క్షేత్రం మంచుతో కప్పుకు పోయి ప్రయాణ యోగ్యం కాదు.” అని వివరిస్తున్నాడు. మత విశ్వాసాలకూ వ్యాపార ధోరణికే ముడి పడుతుంది అన్న విషయం బాగానే అర్థం చేసుకున్నట్టు ఉన్నాడతను.

ఆ పిల్లలిద్దరినీ దగ్గరగా చేర్చి గుర్రం మీద కూర్చోబెట్టి - ఇద్దర్నీ తువ్వాలతో నడుం దగ్గర కట్టి స్థిరంగా నడుపుతున్నాడు ప్రక్కనే ఉన్న గుర్రాల వాడు. ఆ పిల్లలేమో ఎన్నడూ నిత్య జీవితంలో, చూడని వింత ప్రపంచాన్ని ఆశ్చర్యంతో, ఆనందంతో చూస్తూ నిర్భయంగా వాళ్ళలో వాళ్ళే ఏదో మాట్లాడుకుంటున్నారు.

ఒక గూర్ఖా యువకుడు పేముతో అల్లిన బుట్టలో ఒక పండు ముసలమ్మను, కూర్చోబెట్టుకుని, స్కూలు పిల్లలు పుస్తకాల సంచుల్ని వీపు మీద వ్రేలాడ దీసుకుని మోస్తున్నట్టు నివానంగా మోసుకుంటూ ముందుకు సాగుతూ వుంటే ఆమె ముకుళిత హస్తాలతో ఏదో దైవ స్మరణ చేసుకుంటూ నిరామయంగా ఆకాశ దిశగా చూస్తూ తలను వెనక్కువాలి చంటి పిల్లలాగ ఆ బుట్టలో కూర్చుంది.

అడుగడుగునా ఈ ప్రయాణంలో మారిపోతున్న దృక్కోణంలోంచి కనువిందైన దృశ్యాల్ని వాతావరణాన్నీ ఆస్వాదిస్తూ వుంటే ఇక ఆ క్షణంలో నాదీ - నేనూ అన్న ఆలోచన మాయమైపోయింది.

దూరాన కొండ కోనల్ని తాకుతూ దూది పింజల్లా తేలే తెలి మబ్బుల దొంతరలా, పచ్చని తివాచీలు పరచిన ఎత్తైన కొండ చరియలు, వాటి వెనుకనే వెండి మలామా చేసినట్టు - ఎండలో మెరిసిపడే మంచుకచ్చిన శిఖరాలు, ఇంకోక ప్రక్కలోతైన లోయ, ఉరకలు వేసి పాదరసపు తీగల్లా లోయలోనికి దూకుతున్న కొండ వాగుల్ని జీర్ణించుకుని గర్వంగా గల గల నవ్వుతున్న మందాకినీ ప్రవాహం, పాములా మెలికలు తిరిగిపోతూ కనుచూపు మేరలో పరచుకున్న బాట, దాని మీద

చీమల్లా బారులుతీరి తలమీద సంఘలతో, చేతిలో పిల్లా పాపలతో కదలి పోయే మానవ సమాహారం - నా మనసులో ఎంత ఎంత ప్రశ్నల్ని - ఆలోచనల్ని రేపుతున్నాయి.

విశాల విశ్వాకృతిలోని ఒక స్వల్ప భాగమైన ఈ దృశ్యాలు చూస్తూ వుంటే మన ప్రాచీనుల భావకతను ప్రశంసించకుండా ఉండలేక పోయాను. భావా తీతమైన విశ్వాకృతిలోంచి శివుని స్వరూపాన్ని చిత్రించిన ప్రజ్ఞకు జోహారులర్పించాను. తలమీద నెలవంక వ్యోమకేశపాశం, అందులో నుండి నిరంతరం జాలువారే గంగా జలపాతం, మెడలో పాములు, కొండ కోనల్లోని అనుభ్యాకమైన పశు గణాలకు అధిపత్యం, అర్ధనారీశ్వర తత్వం - నిజంగా నా కంటి ముందు విస్తరించిన ప్రకృతికి సంక్షిప్తమైన ప్రతీక.

ఇంత చలిలో, అప్పుడప్పుడు గోరు వెచ్చగా వచ్చే ఎండలో, ఉండి ఉడిగి పడే వాన జల్లులో ఈ మనుష్యులు ఇన్ని కష్టాలకోర్చి ఏం చూడాలని వెళ్తున్నారు. ఇళ్ళలోంచి తరిమి ఈ ప్రస్థానం చేయిస్తున్న దేవరు? సత్య శోధనా, జ్ఞాన తృప్తి ఈ యాత్రకి ఊపిరి పోస్తున్నదా?

ఉహాకందని విశాల విశ్వాకృతి పట్ల తనకున్న ఆరాధనా భావాన్ని ప్రకటించుకుని తీలికపడాలని మానవుడు ఒక సంక్షిప్తాకృతిని ప్రతీకగా కల్పించుకుంటున్నాడా? అయితే మాత్రం అందులో దోషమేముంది? అమూల్యమైన ధనరాసుల్ని చిన్నపలక మీద పేసి మూల్యాంకణం చెయ్యడానికి ఆంకెలు వాడుకోవడం లేదా? అలాంటి ప్రతీక కల్పించుకోక ఉండలేని మానవ స్వభావానికి మానుష ధర్మారోపణ (Anthropo- morphism) కూడా అనివార్యమేమో? ఇలా నా ప్రశ్నల వలయంలో పడి నేను సుడులు తిరుగుతున్న వేళ వెంకట్రావు కెవ్వమని కేక వేశాడు.

అటు చూశాను, కొన్ని డోలీలు అడ్డుగా ఉన్న కారణంగా వెంకట్రావు ఎక్కిన గుర్రం మలుపు తిరిగే వేళ లోయ అంచు వేపుకు వచ్చేసింది.

“లోయలోకి చూడకు. ఆ ఎత్తయిన పర్వతం ఎంత బావుందో చూడు. మనం నడిపే వాహనాలు లోయల్లో పడినట్లు వార్తలు చదివి వుంటావు. కానీ ఏ గుర్రం లోయలో పడిపోయినట్లు ఎన్నడైనా చదినావా? నీరసం వచ్చి ముందుకు నడవలేక పోయినా గుర్రం దాని కాళ్ళు మడిచి నేల మీద పడుకుండి పోతుందే కానీ దాన్ని నమ్ముకున్న మనిషికి మట్టి కూడా అంట నియ్యదు.” అన్నాను. ఇందాక నేను చూసిన పిల్లలిద్దరూ కాస్త దూరంగా గుర్రాల మీద ఏవో కబుర్లు చెప్పుకుంటూ సాగిపోతున్నారు ముందుకు.

ఇంతలో రాంబడా రానే వచ్చింది. అంటే మేం వెళ్ళవలసిన పద్నాలుగు కిలో మీటర్ల

ఎత్తులో సగం దూరం తరిగిపోయింది. మా ఇద్దరినీ మోసి అలసిన రెండు గుర్రాలకూ కాసంత ఆట విడుపు. జీన్లు విప్పి వాటిని విడిచి పెట్టి మమ్మల్ని ఒక నేపాలీ వాడు నడుపుతున్న తేనీటి దుకాణంలోని బెంచీల మీద కూర్చోపెట్టారు. మాతో వచ్చిన గుర్రాల అధిపతులు. అదే దుకాణంలో కాసంత ఎత్తయిన గట్టుమీద పడకలు పరచి దిండ్లు అమర్చి బలహీనులకూ అర్చకులకూ నడుం వాల్చే సదుపాయం కలిగించాడు - ఆ దుకాణదారుడు. మంచి నీళ్లు కాసిన్ని తాగి, అప్పుడే కాల్చిన సూకా రొట్టెలు రెండు తిని తేనీరు త్రాగిన తర్వాత వెంకట్రావు నోట మాట పెగిలింది.

ఇంకా వ్యవధి ఉంది కాస్త నడుం వాల్చి విశ్రాంతి తీసుకో - అన్నాను, వెల్లికిలా పరుపు మీద పడుకుని కళ్ళు రెండూ మూసుకున్నాడు. ఇంతలోనే పుస్తకాల సంచీని మోసుకొచ్చిన విద్యార్థిలాగా ఆ గూర్ఖా కుర్రాడు తన వీపు మీదున్న బిట్టాను (బుట్ట) క్రింద పెట్టి అందులో కూర్చున్న ముసలామెకు కాసంత విముక్తి కల్పించాడు. వాడు బలంగా వస్తాదులా ఉన్నాడు. తెల్ల గోధుమ ఛాయ, కనీకనిపించనట్లున్న కనుబొమలు, మొహంలో ఏదో అమాయకత్వం. ప్రాయం చూస్తే గట్టిగా పాతిక నిండనట్టు లేదు. ఫ్లాస్కులోంచి వేడిగా ఉన్న పాలో హార్లిక్స్ గ్లాసులో పోసి అందించాడు. ఆమె వేపు నిశితంగా చూశాను. వెండి పోగుల్లా మెరిసిపడే కేశబంధం. విశాలమైన కళ్ళు, బంగారు మేనిషాయ, నుదటి మీద మెడ క్రిందా దగ్గర దగ్గరగా పడిన ముడతలు. ఆమె వయసు సుమారుగా డెబ్బయి ఉండవచ్చని చెబుతున్నాయి. అంత పెద్ద వయసులో కూడా వన్నె తరగని అందం నన్ను ఆశ్చర్య పరచింది. తలవంచి ఆమె చెవిలో ఏదో వినయంగా చెప్పి ఆ కుర్రాడు ఎక్కడికో వెళ్ళాడు. ఆ అవకాశంలో ఆమెతో కాసంత మాట్లాడాలనిపించింది - నాకు.

“చాలా శ్రమ పడినట్టున్నారు. మీ వయస్సు ఎంత ఉంటుంది? - “అని అడిగాను. అలా అడగడం అధిక ప్రసంగంలా ఉండవచ్చు కానీ ఉత్కంఠను అరికట్టలేకపోయాను. ఆమె నవ్వింది. స్నేహం- అనుభవం - తాత్వికతా మిళితమైన నవ్వు అది. “నా వయసు డెబ్బయి ఒకటి! శ్రమపడందే ఏం సాధించగలం. అన్నది. ఆమె మాటాలాడే హిందీలో పంజాబీ యాస వినిపిస్తోంది.

“పిల్లలెందరు?” అని అడిగాను. చిన్నగా నిట్టూర్చింది. నాకు ఏ లోటూ లేకున్నా పిల్లలు కలగలేదు. మావారూ నేనూ ఒక అనాథ బాలుణ్ణి పసి తనంలోనే తెచ్చి పెంచుకున్నాం. పెద్ద చదువులకు స్టెట్స్ వెళ్లి అమెరికా అమ్మాయిని వివాహం చేసుకుని స్థిరపడిపోయాడు. మావారు ఒక రైలు ప్రమాదంలో పోయారు. పెంచుకున్న వాడు ఎప్పుడైనా వచ్చి నన్ను చూసి పోతూ వుంటాడు.... ఒక్క క్షణం ఆగి గట్టిగా ఊపిరి తీసుకుంది. నెమ్మదిగా సన్నగా మాట్లాడుతున్నా వినడానికి విస్తుబొమ్మగా ఉన్నాయి. మీరు పెంచుకుని పెద్ద చేసిన వాడు ఇక్కడే ఉండిపోతే

ఓంటరియోలో మీకు ఎంతో ఆసరాగా ఉండేవాడు అన్నాను.

“రెక్కల్ చ్చినపక్షులు ఎగిరి వాటి సంసారాలు ఏర్పరచుకోవడం సహజమే. నేను ఓంటరియో కాను.” ఆ మాటలు విని ఆశ్చర్యపోయాను.

“ ఒక పీద వితంతువు నా మీద ఆధారపడి నా అవసరాలను కనిపింట్టుకుంటుంది. నాకేలోటూ చెయ్యదు. నాతో పాపం గౌరీకుండ్ దాకా వచ్చేక దానికి జ్వరం వచ్చింది. మందు ఇచ్చింది ఆదైకు తీసుకున్నగదిలో తగిన సదుపాయం ఏర్పాటు చేసి వచ్చాను. ఆ అమ్మాయే నాకు దైత్యం చెప్పి ఇలా పంపించింది. నేను రాలేకపోయేదాన్నే కానీ ఈ కుర్రాడు ఎంతో బరోసా ఇచ్చి దైవ దర్శనం చేయించి తిరిగి తెస్తానని పదే పదే అంటూ వుంటే సరే అన్నాను. వాడి అభ్యర్థన కాదనలేకపోయాను. ఈ యాత్రపూర్తిచేయాలన్న కోరిక తప్ప నాకింక ఏ కోరికా మిగలిపోలేదు...” తన రెండు చేతులతో మోకాళ్ళను నిమురుకుంటూ చెప్పి - నా గురించి ఎన్నో అడిగి తెలుసుకుంది.

ఆలస్యం అయితే దైవదర్శనం వేళ మించి పోతుందనీ - రాత్రికి చలిలో అక్కడే ఉండి మరునాడు తిరుగు ప్రయాణం కావలసి వస్తుందనీ ఆ యువకుడు వచ్చి చెప్పి - ముసలామెను తెమిల్చి - ఆ బుట్టలో చంటి పిల్లలకు పాత్తిళ్ళు పరిచినట్లు మెత్తని దుప్పటిని వేసిన తర్వాత కూర్చోబెట్టి కేదారనాథ్ దిశగా ప్రయాణం సాగించాడు.

వెంకట్రావు లేచి కళ్ళు నులుముకుని మౌనంగా కూర్చున్నాడు. మా గుర్రాలు కూడా రావడంతో మేమూ బయలుదేరాము.

మబ్బులు కమ్మి వాన మొదలైంది. గుర్రాలు కొండనంటుకుని నడవడంతో - సవారీ చేస్తున్న వాళ్ళ తలకు కోసుగా ఉన్న రాతి అంచులు తగలకుండా జాగ్రత్తపడి ప్రయాణించవలసి వచ్చింది. ముందుగా సాగుతున్న వెంకట్రావుని పదే పదే హెచ్చరిస్తూ వెనుకనే వెళ్ళాను. ఎలాగైతేనేం పదకొండు కొట్టడానికింకా పావుగంట ఉందనగా కేదారనాథ్ చేరుకున్నాము. రికాబులోనే ఉండిపోయి తిమ్మిరెక్కినట్టున్న పాదాలనూ, మోకాళ్ళనూ చేత్తో నిమురుకుని తేనీటి దుకాణపు బెంచీల మీద ఒక్కక్షణం కూలపడ్డాము. దైవ దర్శనం తొందరగా చేసుకుని రెండు గంటల వేళ అదే దుకాణం దగ్గరకు వచ్చేస్తే తిరుగు ప్రయాణం సుఖంగా సాగుతుందనీ, చీకటి పడిపోతే కష్టం అనీ మా గుర్రాలు నడిపించిన వాళ్ళు హెచ్చరించడంతో నేనూ వెంకట్రావు ఇంకో ఫర్లాంగు దూరం నడిచి వెళ్లి కేదారనాథుని మందిర ద్వారం దగ్గర క్యూలో చేరి బ్రతుకు జీవుడా అనుకున్నాం. గర్భగుడిలో రద్దీ పెరిగింది. లోనికి అడుగు పెట్టిన తర్వాత నేనూ వెంకట్రావు ఎవరికి వారమై

పోయాం. కలసి ఉండడం సాధ్యం కాలేదు.

శివలింగాన్ని వెంకట్రావు తన చేతులతో తనవి తీరా తాకుతూ కనిపించాడు. నా వెనుకనున్న పాళ్ళ తోపులాట వల్ల నా పాదాలు నేలను ఆనకుండానే - వెల్లువలో చీపురు పుడకలా నేను బయట పడ్డాను. వెంకట్రావు రాక కోసం మందిర ప్రాంగణంలో మెట్ల మీద కూర్చుని ఎదురు చూస్తున్న సమయంలో నాకంట పడ్డ దృశ్యం నాకొక అపూర్వ సందర్శనంగా ఆశ్చర్యపరచింది.

పసి పాపను తల్లిదండ్రులు పొదవి పట్టుకున్నట్లు అంత రద్దీలోనూ ఆ ముసలామెను ఎత్తుకుని తీసుకెళ్ళి కేదారనాథుని దర్శనం చేయించి తెచ్చాడు - ఆ గూర్ఖా కుర్రాడు. నెమ్మదిగా నేల మీద ఆమెను కూర్చోబెట్టి ఫ్లాస్కుని అందుకోబోతూంటే వద్దని వారింది ఆ చిన్నవాడి రెండు పాదాలనూ చేతులతో స్పృశించి ఆ ముసలి ప్రాణం పారవశ్యంతో కళ్ళకు అడ్డుకుంది.

నా నోట మాట లేదు. నా కన్ను మూతపడలేదు. మానవ సంసబంధాల్లో ఇంతటి అనూహ్యమైన తియ్యదనం సాధ్యమా ? ఎల్ల లెరుగని వెల్లువను చూసినట్లుంది ఆ దృశ్యం. ఆమె కళ్ళు జ్యోతుల్లా వెలిగిపోతున్నాయి. అది ఆనంద పారవశ్యమో-కృతజ్ఞతా భావమో- నాకు అర్థం కాలేదు. అసంకల్పితమైన ఆమె చర్యకు ఆ కుర్రాడు ఇది వరకెన్నడూ అలవాటు పడి ఉండకపోవచ్చు.

అయోమయంగా చూస్తున్న ఆ యువకుడి రెండు కళ్ళల్లో నీళ్లు. ఆవి ఆనంద బాష్పాలే అని అనిమేషంగా అటు వేపే చూస్తున్న నాకు చెమ్మగిల్లిన నా రెండు కళ్ళూ చెప్పాయి.

- ఆంధ్రజ్యోతి సచిత్ర వారపత్రిక, 1997 దీపావళి ప్రత్యేక సంచిక